

۲ ربیع الآخر ۱۴۴۷ھ / 26 ستمبر 2025ء

خصائصِ اُمتِ مصطفیٰ

صَلَّى اللّٰهُ تَعَالٰی عَلٰی نَبِیِّرَا وَّ عَلٰی اٰلِهٖ وَبَارَکَ وَ سَلَّمَ وَ رَحِمَہٗمَا

مجلس علماء نظامیہ پاکستان مرکزی دفتر جامعہ نظامیہ ضویریہ
اندرون لوہاری دروازہ لاہور



گزشتہ خطبات حاصل کرنے کے لیے ویب سائٹ ملاحظہ کریں: khutbatenizamia.com یا QRcode سکین کریں:

042-37374429

0315-7374429

munpk7374429@gmail.com



بِسْمِ اللَّهِ الرَّحْمَنِ الرَّحِيمِ

نَحْمَدُهُ وَنُصَلِّي وَنُسَلِّمُ عَلَى رَسُولِهِ الْكَرِيمِ، أَمَّا بَعْدُ فَأَعُوذُ بِاللَّهِ مِنَ الشَّيْطَانِ الرَّجِيمِ

وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا۔ [البقرة: 143]

خالق کائنات نے اپنے محبوب مکرم ﷺ کو نہ صرف تمام اوصاف حمیدہ سے نوازا، بلکہ بے شمار ایسی خوبیاں بھی عطا فرمائیں جو سیدنا آدم علی نبینا وعلیہ الصلوٰۃ والتسلیمات سے لے کر آخری انسان تک... آپ ﷺ کے علاوہ کسی کو بھی نہیں ملیں۔ ان اوصاف و کمالات کو ”خصائص مصطفیٰ ﷺ“ سے تعبیر کیا جاتا ہے۔

ربّ ذوالجلال نے رسول رحمت ﷺ کی اُمت کو بھی دنیوی ایسی خوبیاں عطا فرمائیں جو کسی بھی دوسرے نبی محتشم کی اُمت کو عطا نہیں ہوئیں۔ ان رحمتوں، برکتوں اور خوبیوں کو خصائص اُمتِ مصطفیٰ ﷺ اللہ علی نبینا وعلیہ الصلوٰۃ والتسلیم کہا جاتا ہے۔

خصائص مصطفیٰ ﷺ کی تعداد اتنی ہے کہ ان کا شمار نہیں اور آپ کی اُمت کو بھی اللہ تعالیٰ نے اس قدر اعزازات سے نوازا ہے کہ علمائے کرام نے خصائص اُمت کے موضوع پر مستقل کتابیں تصنیف فرمائی ہیں۔⁽¹⁾

ظاہر ہے کہ یہ انعامات اس وجہ سے نہیں کہ اُمتِ مسلمہ کے اعمال بہت زیادہ ہیں یا یہ جسمانی طور پر طاقت ور ہے یا اس کی عمریں بہت لمبی ہیں؛ کیونکہ ان تمام باتوں میں پہلی اُمتیں اُمتِ مسلمہ سے بڑھ کر تھیں... بلکہ یہ اعزازات صرف اور صرف نبی کریم ﷺ کے ساتھ نسبت کی برکت سے ہیں۔ کاش کہ ہمیں اس نسبت کی قدر نصیب ہو جائے!

شاعر نے نسبتِ مصطفوی کے حوالے سے خوب کہا:

زمانہ چھوٹ جائے رُوٹھ جائے کچھ نہیں پرواہ

نہ چھوٹے ہاتھ سے دامن تمہارا یا رسول اللہ!

اگر کوئی تمنا ہے تو بس اتنی تمنا ہے

میں کہلاؤں دو عالم میں تمہارا یا رسول اللہ!

گزشتہ چار خطباتِ جمعہ میں خصائصِ مصطفیٰ ﷺ کا ذکر خیر ہوا تھا، آج خصائصِ اُمتِ مصطفیٰ ﷺ اللہ تعالیٰ علی نبینا وعلیہ الصلوٰۃ والتسلیم میں سے کچھ کا تذکرہ کیا جائے گا؛ تاکہ ہمارے دلوں میں اپنے آفت کریم ﷺ کے ساتھ نسبت کی قدر میں اضافہ ہو اور ہم اس نسبت کو مزید پختہ کر کے وہ عروج حاصل کر سکیں جو پختہ نسبت والوں کو عطا ہوا تھا۔

¹ شیخ سید محمد بن علوی مالکی علیہ الرحمہ کی کتاب خصائص الأئمة المحمدیّة بہت حسین تصنیف ہے۔ یہ کتاب انٹرنیٹ پر بھی دستیاب ہے۔

خاصہ اُمتِ مصطفیٰ صَلَّی اللہُ عَلَیْہِ وَاٰلِہٖ وَسَلَّم... افضلیت

ماہِ مدینہ ﷺ تمام مخلوق سے افضل ہیں، یعنی بارگاہِ ربِّ العزت میں آپ کو پوری مخلوق سے زیادہ عزّت و وجاہت حاصل ہے... آپ کے ساتھ نسبت کی برکت سے آپ کی اُمت بھی تمام اُمتوں سے افضل و اعلیٰ ہے اور اسے ربِّ العزت کے حضور تمام اُمتوں سے زیادہ اعزاز و تکریم نصیب ہے۔

افضل و گواہ اُمت: فرمانِ ربّانی ہے: **وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا**۔ ”اور مسلمانو! بات یوں ہی ہے کہ ہم نے تمہیں سب سے افضل اُمت بنایا؛ تاکہ تم لوگوں پر گواہ بن جاؤ اور یہ رسول تمہارے نگہبان و گواہ ہوں۔“ [البقرة: 143] آیت سے یہ بھی معلوم ہوا کہ اُمتِ مسلمہ کی شان تمام اُمتوں سے بلند و بالا ہے اور یہ بھی پتا چلا کہ ربِّ العزت کے حضور دنیا و آخرت میں دوسروں سے متعلق اس اُمت کی گواہی قبول کی جاتی ہے۔ گواہی کی کئی صورتیں ہیں:

← زبان کی حفاظت کرنے والے مسلمان جب کسی میت کے بارے میں گواہی دیں کہ وہ اچھا آدمی تھا تو اللہ تعالیٰ یہ گواہی قبول فرماتے ہوئے اُس میت کو جنت عطا فرمادیتا ہے۔ (صحیح بخاری، حدیث: 1367، ملخصاً)

← محشر میں کفار سے پوچھا جائے گا: کیا تمہارے پاس احکام پہنچانے والے رسول تشریف نہیں لائے تھے؟ وہ نفی میں جواب دیں گے۔ پھر انبیائے کرام علیہم السلام سے اس بارے میں پوچھا جائے گا تو وہ کہیں گے: کفار جھوٹ بول رہے ہیں، ہم نے انہیں تبلیغ کی تھی۔ پھر انبیائے کرام سے سوال ہو گا کہ تمہارے حق میں کون گواہی دے گا؟ وہ کہیں گے: محمد مصطفیٰ (ﷺ) کی اُمت ہماری گواہی دے گی۔ اُمتِ مسلمہ سے پوچھا جائے گا: تمہیں کیسے معلوم ہوا؟ وہ عرض کریں گے: ہمارے نبی کریم ﷺ نے ہمیں یہ بتایا ہے کہ رسولوں نے تبلیغ فرمائی تھی اور ہم نے اپنے آقا کی تصدیق کی ہے۔ (سنن ابن ماجہ، حدیث: 4284۔ صحیح بخاری، حدیث: 4487، ملخصاً)

کاش! ہمارے اندر یہ شعور بیدار ہو کہ ہماری زبانوں سے نکلنے والی گواہی بارگاہِ ربِّ العزت میں قبول کی جاتی ہے؛ لہذا ہم اپنی زبانوں کو جھوٹ، گالی گلوچ، اذیت رسانی اور دیگر بُری باتوں سے محفوظ رکھیں۔

خیرِ اُمم: باری تعالیٰ نے ارشاد فرمایا: **كُنْتُمْ خَيْرَ أُمَّةٍ أُخْرِجَتْ لِلنَّاسِ تَأْمُرُونَ بِالْمَعْرُوفِ وَتَنْهَوْنَ عَنِ الْمُنْكَرِ وَتُؤْمِنُونَ بِاللّٰهِ**۔ ”تم بہترین اُمت ہو جسے لوگوں کے سامنے ظاہر کیا گیا... تم نیکی کا حکم دیتے ہو، برائی سے روکتے ہو اور اللہ پر ایمان رکھتے ہو۔۔۔“ [ال عمران: 110]

آیتِ کریمہ میں اس اُمت کو افضل اُمت قرار دینے کے ساتھ ساتھ یہ تنبیہ بھی فرمائی گئی کہ بھلائی کا حکم دینا اور برائی سے روکنا اس اُمت کا شعار ہونا چاہیے۔ کاش! ہم خود بھی بُرائیوں سے بچیں اور دوسروں کو بھی بُرائی سے روکنے والے بنیں۔

خاصہ اُمتِ مصطفیٰ صَلَّی اللہُ عَلَیْہِ وَاٰلِہٖ وَسَلَّم... آسان شریعت اور کثرتِ اجر

اللہ تعالیٰ بندوں کا خالق و مالک ہے، وہ جو چاہے حکم فرمائے، کسی کو بھی اُس کے حکم پر اعتراض کی مجال نہیں۔ اُس نے اپنے معزز و مکرم انبیائے کرام علیہم السلام کے ذریعے اُمتوں کو جو بھی احکام عطا کیے وہ سب برحق ہیں... تاہم یہ مصطفیٰ کریم صَلَّی اللہُ عَلَیْہِ وَاٰلِہٖ وَسَلَّم کا اعزاز ہے کہ اللہ تعالیٰ نے آپ کے صدقے میں آپ کی اُمت کو سب سے زیادہ آسان اور سب سے کامل شریعت عطا فرمائی ہے۔

پھر ایسا نہیں کہ آسان شریعت کی وجہ سے اس اُمت کا اجر و ثواب کم ہو اور پہلی اُمتوں کو مشکل احکام پر عمل کرنے کی وجہ سے زیادہ انعام دیا جائے، بلکہ نسبتِ مصطفیٰ کریم صَلَّی اللہُ عَلَیْہِ وَاٰلِہٖ وَسَلَّم کا اعزاز ہے کہ سب سے آسان شریعت پر عمل کرنے والے آپ کے اُمتوں کو قیامت کے دن سب سے زیادہ انعام و اکرام سے نوازا جائے گا۔

شریعت کی آسانی: ارشادِ باری تعالیٰ ہے: **يُرِيدُ اللّٰهُ بِكُمُ الْيُسْرَ وَلَا يُرِيدُ بِكُمُ الْعُسْرَ**۔ ”(اے اُمتِ محبوب!) اللہ تمہاری آسانی چاہتا ہے اور تمہاری دشواری کو پسند نہیں فرماتا۔“ [البقرة: 185]

سیدنا مجتبیٰ بن ادريس رضي الله تعالى عنه سے روایت ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّم نے ارشاد فرمایا: **إِنَّ اللّٰهَ تَعَالَى رَضِيَ لِهَذِهِ الْأُمَّةِ الْيُسْرَ وَكَرِهَ لَهَا الْعُسْرَ**۔ یعنی ”اللہ تعالیٰ نے میری اُمت کے لیے آسانی کو پسند فرمایا ہے اور اُسے مشکل میں ڈالنے کو ناپسند کیا ہے۔“ (معجم کبیر، ج: 20، ص: 298، حدیث: 707، اسنادہ صحیح)

آسانی کے مظاہر: سرورِ عالم صَلَّی اللہُ عَلَیْہِ وَاٰلِہٖ وَسَلَّم کو عطا ہونے والی پاکیزہ ترین، کامل ترین اور آسان ترین شریعت میں گزشتہ شریعتوں کے مشکل احکام کو منسوخ کر دیا گیا ہے اور مشقّت کی صورت میں رخصتیں عطا کی گئی ہیں۔ مثلاً:

⇐ پہلے حکم تھا کہ کپڑا ناپاک ہو جائے تو اُسے کاٹنا پڑے گا، مگر ہمیں حکم ہے کہ پانی وغیرہ سے پاک کر لو! یہی کافی ہے۔
⇐ قوم سیدنا موسیٰ عَلَیْہِ السَّلَام وَاٰلِہٖ وَسَلَّمات کو حکم ہوا کہ خود کو قتل کرو! تب معافی ملے گی، مگر ہم پر مہربانی ہوئی کہ شرعی طریقے پر توبہ کر لو! اسی سے مغفرت ہو جائے گی۔

⇐ گزشتہ قوموں میں مجرم سب کے سامنے رُسا ہوتے تھے، مگر اس اُمت کے گناہ گاروں کی پردہ پوشی فرمائی جاتی ہے۔
⇐ پہلے غلطی اور بھول پر بھی گرفت ہو جاتی تھی، مگر ہم پر یہ احسان ہے کہ بھول اور خطا کی صورت میں کوئی گناہ نہیں (تاہم کچھ احکام میں ان کا ازالہ لازم ہوتا ہے)۔

⇐ پہلی اُمتیں جہاد کرتیں، مگر دشمنانِ اسلام سے حاصل ہونے والی غنیمت کو استعمال نہیں کر سکتی تھیں، یہ اُمتِ مصطفویہ کا اعزاز ہے کہ جہاد کر کے ربِّ کریم سے اجر و انعام بھی پاتی ہے اور دشمنوں سے ملنے والی غنیمت بھی مبارک مال کے طور پر استعمال کرتی ہے۔

◀ پہلی قوموں پر پابندی تھی کہ نماز فقط عبادت گاہ میں ہی ادا کرنی ہے، جب کہ ہم کسی بھی پاک جگہ پر نماز ادا کر سکتے ہیں۔

◀ طہارت حاصل کرنے کے لیے پانی کے استعمال پر قدرت نہ ہو تو ہمیں تیمم کی سہولت عطا کی گئی ہے۔

◀ شدید بیمار اور شرعی مسافر کے لیے رمضان کا روزہ چھوڑنے اور بعد میں قضا کرنے کی اجازت ہے۔ بوڑھے شخص اور دائمی مریض پر

قضا بھی لازم نہیں، یہ فدیہ ادا کر دیں تو وہی روزے کی جگہ کافی ہو گا۔

◀ جو شخص کھڑے ہو کر نماز پڑھنے کی طاقت نہ رکھتا ہو اُس کے لیے بیٹھ کر یا لیٹ کر نماز پڑھنے کی وسعت ہے۔ شرعی سفر میں نماز کو

قصر کرنے (چار رکعتی فرائض کو دو رکعت) پڑھنے کا حکم ہے۔

کثرتِ اجر: سیدنا عبد اللہ بن عمر رضی اللہ تعالیٰ عنہما نے رسول کریم ﷺ سے روایت کیا کہ اُمّتِ مصطفویہ کو ملنے والے اجر و

انعام پر یہود و نصاریٰ غصے میں آ کر کہنے لگے: ⁽¹⁾ تَحْنُ أَكْثَرُ عَمَلًا وَأَقْلُ عَطَاءً یعنی اے اللہ! ہماری عمریں لمبی ہیں اور اعمال زیادہ ہیں،

جب کہ اُمّتِ مسلمہ کی عمریں کم ہیں اور اعمال آسان ہونے کے ساتھ ساتھ تھوڑے بھی ہیں... اس کے باوجود انھیں اجر و ثواب ہم سے

زیادہ ملا ہے، وہ کیوں؟ ربِّ کریم نے فرمایا: هَلْ ظَلَمْتُكُمْ مِّنْ حَقِّكُمْ شَيْئًا؟ ”کیا میں نے تمہیں تمہارے حق سے کم دیا ہے؟“ (تمہیں

ملنے والا اجر و ثواب تمہارے اعمال سے کم ہے؟) ”وہ کہیں گے: نہیں۔“ (ہمیں پورا ملا ہے، مگر انھیں زیادہ کیوں عطا ہوا ہے؟) ربِّ کریم

فرمائے گا: فَإِنَّهُ فَضِّلِي أُعْطِيَهِ مَن شِئْتُ۔ ”یقیناً یہ میرا فضل و کرم ہے، میں جسے چاہوں عطا کروں۔“ (صحیح بخاری، حدیث: 3459)

یہ نسبتِ محمدیہ کا اعزاز و اکرام ہی ہے کہ آسان ترین شریعت کے باوجود اس اُمّت کو ایک نیکی پر دس گنا سے سات سو گنا تک،

بلکہ کبھی اس سے بھی زیادہ انعام و اکرام سے نوازا جاتا ہے۔ (صحیح بخاری، حدیث: 7501۔ سنن ابن ماجہ، حدیث: 1638)

لمحہ فکریہ: ہمارے دور میں شریعتِ مبارکہ پر عمل کے حوالے سے جو سُستی و نالائقی ہے وہ سب جانتے ہیں۔ اس کے

ساتھ ساتھ لوگ یہ بہانہ بھی بناتے ہیں کہ ”اس دور میں دین پر چلنا بہت مشکل ہے“، مزید یہ کہ آسانی اور مشکل کا معیار بھی از خود طے

کر لیتے ہیں اور جو حکم اپنے مفادات کے خلاف ہو اُسے مشکل کہہ کر چھوڑ دیتے ہیں۔ کتنی شرم کی بات ہے کہ اللہ تعالیٰ نے آسان ترین

شریعت عطا فرمائی، پھر اُس پر بیشتر ثواب کی بشارت سے نوازا... اس کے باوجود ہم شریعت پر عمل نہیں کرتے اور الٹا مشکل ہونے کا بہانہ

بناتے ہیں۔ شریعتِ مصطفویہ ہر گز مشکل نہیں، تاہم اس پر عمل کے لیے خواہشات کو چھوڑنا پڑتا ہے۔ نیز کیا مشکل ہے اور کیا آسان ہے؟

اس کی وضاحت بھی شرعی اصولوں سے ہوتی ہے۔

ہمیں چاہیے کہ رحمتِ الہی پانے کے لیے دل و جان سے اپنے آقا کریم ﷺ کی شریعتِ مطہرہ پر عمل کریں۔

وَلَعَلَّهُمْ يَقُولُونَ ذَلِكَ يَوْمَ الْقِيَامَةِ، وَقَدْ حَكَى عَنْهُمْ النَّبِيُّ صَلَّى اللَّهُ عَلَيْهِ وَسَلَّمَ بِصِيغَةِ الْمَاضِي، لِيَتَحَقَّقَ ذَلِكَ، أَوْ صَدَرَ عَنْهُمْ مِثْلُ ذَلِكَ لَمَّا أَطْلَعُوا عَلَى فَضَائِلِ هَذِهِ الْأُمَّةِ فِي كُتُبِهِمْ أَوْ عَلَى أَلْسِنَةِ رُسُلِهِمْ۔ (مرفاۃ المفاتیح، تحت الحدیث: 6283)

خاصہ اُمتِ مصطفیٰ صَلَّی اللہُ عَلَیْہِ وَاٰلِہٖ وَسَلَّم... مختلف ذرائع سے مغفرت

رَبِّ کریم کسی پر بھی ظلم نہیں فرماتا۔ نہ تو کسی کو بغیر جرم کے سزا دیتا ہے، نہ ہی اُس کے جرم سے زیادہ عذاب فرماتا ہے... تاہم وہ جس پر چاہے رحمت فرماتا ہے اور بغیر سبب کے یا کسی معمولی چیز کو ذریعہ بنا کر گناہوں کی معافی عطا کر دیتا ہے۔

مصطفیٰ کریم صَلَّی اللہُ عَلَیْہِ وَاٰلِہٖ وَسَلَّم کی اُمت کی انفرادی شان ہے کہ اس کے ساتھ ربِّ کریم خاص فضل و کرم والا معاملہ فرماتا ہے۔ اِس اُمت کو ارحم الراحمین نے مغفرت کے بہت سے بہانے عطا کیے ہیں، مثلاً:

○ کئی ایسے اوقات عطا ہوئے ہیں جن میں عفو و رحمت کی بارش موسلا دھار برستی ہے، جیسے شبِ قدر اور رمضان المبارک کے باقی دن راتیں، ہر رات کا آخری پہر اور شبِ برات وغیرہ۔

○ نمازوں اور دیگر نیکیوں کی برکت سے صغیرہ گناہ معاف ہو جاتے ہیں۔ (ہود: 11: 114)

○ مشکلات، تکلیفیں اور آزمائشیں مغفرت کا ذریعہ بن جاتی ہیں، حتیٰ کہ پاؤں میں کانٹا چبھے اور مومن اُس پر صبر کرتے ہوئے ثواب کا اُمیدوار بنے تو وہ بھی گناہوں کا کفارہ ہو جاتا ہے۔ (صحیح بخاری، حدیث: 5642)

○ اِس اُمت کی قبر میں آزمائش ہوتی ہے؛ تاکہ وہ مغفرت اور بلندی درجات کا وسیلہ بن جائے۔ (صحیح مسلم: 2867 مع شرح)

○ دوسرے مسلمانوں کی دُعاؤں سے بھی رحمت و مغفرت عطا ہو جاتی ہے۔ (صحیح مسلم، حدیث: 1631، ملخصاً)

سیدنا ابو موسیٰ عبد اللہ اشعری رضی اللہ تعالیٰ عنہ سے روایت ہے کہ رسول اللہ صَلَّی اللہُ عَلَیْہِ وَاٰلِہٖ وَسَلَّم نے فرمایا: اُمَّتِیْ هَذِهِ اُمَّةٌ مَّرْحُومَةٌ، لَیْسَ عَلَیْہَا عَذَابٌ فِی الْاٰخِرَةِ، عَذَابُہَا فِی الدُّنْیَا الْفِتْنُ وَالزَّلَازِلُ وَالْقَتْلُ۔⁽¹⁾ یعنی ”میری اُمتِ مرحومہ ہے (اس پر اللہ تعالیٰ کی خاص رحمت ہے؛ کیونکہ اس کا نبی تمام جہانوں کے لیے رحمت بن کر آیا ہے)، اسے آخرت میں (باقیوں کی طرح سخت) عذاب نہیں ہوگا، اس کی (زیادہ تر) سزاؤں میں ہی فتنوں، زلزلوں اور قتل ناحق کے ذریعے ہو جائے گی۔“

(سنن ابوداؤد، حدیث: 4278۔ مسند احمد، حدیث: 19678۔ المستدرک، حدیث: 8372، صحیحہ الحاکم ووافقہ الذہبی)

اِس وقت ہمارے سیلاب زدہ بہن بھائی اور اہل غزہ وغیرہ مظلوم مسلمان جس کوفت میں ہیں اُس پر ہم بہت دُکھی ہیں اور اُن کے لیے عافیت و سلامتی کی دُعا کرتے ہیں، لیکن یہ بات حقیقت ہے کہ اگر مسلمان اِن حالات میں صبر کرے اور اللہ تعالیٰ کے احکام پر عمل کرتے ہوئے اُس سے ثواب کی اُمید رکھے تو یہ اُمور اُس کے لیے دونوں جہان کی بھلائی کا ذریعہ بن جاتے ہیں۔

¹ (اُمَّةٌ مَّرْحُومَةٌ) اُمّی: رَحْمَةُ زَائِدَةٌ عَلَى سَائِرِ الْأُمَمِ؛ لَیْکُنْ نَبِیُّہُمْ رَحْمَةً لِلْعَالَمِیْنَ، بَلْ مُسَمًّی بِ”نَبِیِّ الرَّحْمَةِ“ وَهُمْ خَیْرُ أُمَّةٍ، (لَیْسَ عَلَیْہَا عَذَابٌ) اُمّی: شَدِیدٌ (فِی الْاٰخِرَةِ) بَلْ غَالِبٌ عَذَابُہُمْ اَنْہُمْ مُجْرِبُونَ بِأَعْمَالِہُمْ فِی الدُّنْیَا بِالْبَحْنِ وَالْأَمْرَاضِ وَأَنْوَاعِ الْبَلَايَا۔ (مرقاۃ المفاتیح شرح مشکوٰۃ المصابیح، تحت الحدیث: 5374)

خاصہ اُمتِ مصطفیٰ صَلَّی اللہُ عَلَیْہِ وَاٰلِہٖ وَسَلَّم... ہلاکت و غلبہ کفار سے حفاظت

گزشتہ کئی اُمّتیں دُشمنانِ دین کے ساتھ مقابلے میں اس طرح مغلوب ہوئیں کہ اُن کا نام و نشان مٹ گیا، جب کہ سرورِ عالم صَلَّی اللہُ عَلَیْہِ وَاٰلِہٖ وَسَلَّم کے اعزاز کے لیے آپ کی اُمت پر ربِّ العزت کا یہ کرم ہے کہ دُشمنانِ اسلام نہ تو پہلے کبھی مسلمانوں کو مکمل طور پر تباہ کر سکے ہیں اور نہ ہی قیامت تک ایسا کر سکیں گے، تاہم آزمائش کے لیے عروج و زوال آتا رہا ہے اور آئندہ بھی ایسا ہی ہو گا۔

سیدنا خُباب بن اَرتّ رضی اللہ تعالیٰ عنہ فرماتے ہیں: رسول اللہ صَلَّی اللہُ عَلَیْہِ وَاٰلِہٖ وَسَلَّم نے ایک مرتبہ بہت طویل نماز پڑھی، صحابہ کرام رضی اللہ عنہم نے اس حوالے سے پوچھا تو آپ صَلَّی اللہُ عَلَیْہِ وَاٰلِہٖ وَسَلَّم نے فرمایا (مفہوم): ”میں نے نماز میں ربِّ کریم سے اپنی اُمت کے لیے تین چیزوں کا سوال کیا تو اُس نے میری دو دعائیں قبول فرمائیں اور ایک دُعا کرنے سے روک دیا۔“ حضور اقدس صَلَّی اللہُ عَلَیْہِ وَاٰلِہٖ وَسَلَّم نے فرمایا:

(1) سَأَلْتُهُ أَنْ لَا يَهْلِكَ أُمَّتِي بِسَنَةِ، فَأَعْطَانِيهَا۔ یعنی ”میں نے دُعا کی کہ اللہ تعالیٰ میری اُمت کو قحط سالی (اور وبا وغیرہ) سے مکمل طور پر ہلاک نہ فرمائے! تو اُس نے میری یہ دُعا قبول فرمائی۔“

(2) وَسَأَلْتُهُ أَنْ لَا يُسَلِّطَ عَلَيْهِمْ عَدُوًّا مِّنْ غَيْرِهِمْ، فَأَعْطَانِيهَا۔ یعنی ”میں نے التجا کی کہ اللہ تعالیٰ میری اُمت پر کفار کو مسلط نہ فرمائے (کبھی بھی ایسا نہ ہو کہ کفار میری اُمت کو مکمل طور پر تباہ کر دیں اور کفر چھا جائے)! اللہ کریم نے مجھے یہ بھی عطا فرمادیا۔“

(3) وَسَأَلْتُهُ أَنْ لَا يُدَيِّقَ بَعْضَهُمْ بِأَسْ بَعْضٍ، فَمَنَعَنِيهَا۔ یعنی ”میری چاہت تھی کہ اُمت کی آپس میں لڑائی اور خون ریزی نہ ہو! اللہ تعالیٰ نے مجھے یہ دُعا کرنے سے روک دیا۔“ (ربِّ ذوالجلال کو یہ بھی گوارا نہیں تھا کہ مصطفیٰ کریم صَلَّی اللہُ عَلَیْہِ وَاٰلِہٖ وَسَلَّم کی دُعا کو رد فرمائے اور اُس کے طے شدہ فیصلے میں تبدیلی بھی نہیں ہو سکتی؛ لہذا اُس نے حضور کو دُعا کرنے سے روک دیا)

(جامع ترمذی، حدیث: 2175، حدیث صحیح۔ ورواہُ أحمد فی مسندہ عن سیدنا معاذ، رقم: 22108 وابن ماجہ عنہ، رقم: 3951)

اس حدیثِ مبارک میں اُمت کے لیے خوش خبری بھی ہے اور ایک عظیم غیبی خبر و تربیت بھی۔ بشارت یہ ہے کہ اُمت پر کبھی

بھی کفار کا اس طرح غلبہ نہیں ہو گا کہ وہ اُمت کا نام و نشان مٹا دیں... اور خبرِ غیب یہ کہ اُمت کی تباہی اور زوال ہمیشہ باہمی لڑائیوں اور آپس کی نا اتفاقی سے ہو گا۔

موجودہ عالمی حالات میں یہ حدیث نہایت شان دار تربیت عطا کرتی ہے۔ حالیہ تنزُّل و ذلّت کی بنیادی وجہ اُمت کی باہمی نا اتفاقی ہے، اگر اُمت اجتماعی مفادات کے لیے متحد ہو جائے تو اسرائیل کو درندگی کی جرأت ہو، نہ ہی بھارت کشمیریوں پر ظلم کی جسارت کرے۔ حد تو یہ ہے کہ غزہ کی تباہی کے بعد بھی مسلم حکمران اسرائیل کے ساتھ جہاد تو کجا! اُس کا بائیکاٹ کرنے کے لیے بھی تیار نہیں۔

17 ستمبر (2025ء) کو پاکستان اور سعودی عرب کے درمیان دفاعی معاہدہ طے پایا کہ دونوں ممالک میں سے ایک پر حملہ کو دونوں

سے جنگ تصور کیا جائے گا۔ کاش! تمام اسلامی ممالک آپس میں ایسے ہی اتحاد کا عملی مظاہرہ کریں تو اُمت کو دوبارہ عروج نصیب ہو جائے!

اُمّتِ مصطفیٰ کریم صَلَّی اللہُ عَلَیْہِ وَاٰلِہٖ وَسَلَّم کے اُخروی خصائص

دُنیا میں بھی رحمتِ عالم صَلَّی اللہُ عَلَیْہِ وَاٰلِہٖ وَسَلَّم کے اعزازات بے شمار ہیں، مگر جو عزّتِ آخرت میں عطا ہوگی اُس کے کیا ہی کہنے! آپ صَلَّی اللہُ عَلَیْہِ وَاٰلِہٖ وَسَلَّم کے

ساتھ نسبت کی برکت سے اُمّتِ مسلمہ کو بھی آخرت میں خصوصی فضل سے نوازا جائے گا۔ کچھ اُمور کا تذکرہ ہو چکا، چند مزید یہ ہیں:

﴿ اُمّتِ مصطفویہ تمام اہلِ محشر میں منفرد و ممتاز ہوگی، وہ یوں کہ وضو کی برکت سے اُن کے چہرے بھی چمک رہے ہوں گے اور اُن

کے دیگر اعضائے وضو بھی روشن ہوں گے۔⁽¹⁾ حتیٰ کہ دیگر اُمتیں (ریشک کرتے ہوئے) کہیں گی: (اگر نبوت کا دروازہ بند نہ ہوتا تو)

قریب تھا یہ ساری اُمّت ہی انبیا ہو جاتی۔⁽²⁾

﴿ سید عالم صَلَّی اللہُ عَلَیْہِ وَاٰلِہٖ وَسَلَّم اور آپ کے صدقے میں آپ کی اُمّت قیامت کے دن بلندی پر، سب سے اُوپر ہوں گے۔⁽³⁾

﴿ نبی کریم صَلَّی اللہُ عَلَیْہِ وَاٰلِہٖ وَسَلَّم کی شفاعت سے حساب و کتاب شروع ہونے کے بعد سب سے پہلے اُمّتِ مسلمہ سے ہی حساب لیا جائے گا۔⁽⁴⁾

﴿ حضورِ اقدس صَلَّی اللہُ عَلَیْہِ وَاٰلِہٖ وَسَلَّم کی اُمّت سے ستر ہزار افراد کو بغیر حساب لیے جنت عطا کی جائے گی، ان کے چہرے چودھویں کے چاند کی طرح

چمکتے ہوں گے اور ان کے طفیل ہر ایک کے ساتھ ستر ہزار ہوں گے، نیز رب کریم ان کے علاوہ بھی تین جماعتوں کو بلا حساب جنت

عطا فرمائے گا اور اُن کی تعداد وہی جانتا ہے۔⁽⁵⁾

﴿ نبی کریم صَلَّی اللہُ عَلَیْہِ وَاٰلِہٖ وَسَلَّم اپنی نگرانی میں اپنی اُمّت کو دیگر تمام اُمتوں سے پہلے پُلِ صراط سے گزاریں گے⁽⁶⁾ اور وہاں اُمّتِ مسلمہ کو خاص نور

عطا کیا جائے گا۔⁽⁷⁾

﴿ جنت میں سب سے پہلے رسولِ کریم صَلَّی اللہُ عَلَیْہِ وَاٰلِہٖ وَسَلَّم جلوہ گر ہوں گے اور اُمتوں میں سب سے پہلے آپ صَلَّی اللہُ عَلَیْہِ وَاٰلِہٖ وَسَلَّم کی اُمّت داخل ہوگی۔⁽⁸⁾

﴿ جنت میں مسلمانوں کی تعداد تمام اُمتوں سے زیادہ ہوگی۔ 120 مجموعی صفوں میں سے 80 صفیں محبوبِ خدا صَلَّی اللہُ عَلَیْہِ وَاٰلِہٖ وَسَلَّم کا کلمہ پڑھنے

والوں کی ہوں گی۔⁽⁹⁾

¹ صحیح بخاری، حدیث: 136

² مسند احمد، حدیث: 2546، 2692

³ مسند احمد، حدیث: 14721۔ فتاویٰ رضویہ، ج: 30، ص: 216، 217

⁴ صحیح مسلم، حدیث: 856

⁵ صحیح بخاری، حدیث: 6472۔ مسند احمد، حدیث: 1706

⁶ صحیح بخاری، حدیث: 806

⁷ التحریم: 66:8

⁸ معجم اوسط، ج: 1، ص: 289، حدیث: 942

⁹ جامع ترمذی، حدیث: 2546

حرفِ آخر: نسبت کی برکت سے اُمت پر رحمت

خالق کائنات جلّ مجدہ کی اپنے محبوبِ مکرم ﷺ کے ساتھ محبت ایسی بے مثال ہے کہ مخلوق اُس کی حقیقت کا تصور بھی نہیں کر سکتی اور ربِّ کریم کی اپنے حبیب ﷺ پر نوازشات اتنی بے حساب ہیں کہ خَلق اُن کا اندازہ بھی نہیں لگا سکتی۔

عنایاتِ ربانی کی ایک جھلک نبی رحمت ﷺ کو عطا ہونے والے خصائص ہیں۔ مالکِ مہربان جلّ مجدہ نے آپ ﷺ کی اُمت کو بھی متعدد خصائص سے نوازا ہے، کچھ کا ظہور دُنیا میں ہے اور بہت ساری خصوصیات آخرت میں ظاہر ہوں گی۔

یہ ساری رحمتیں قوت و طاقت، اعمال کی کثرت یا لمبی عمر کی وجہ سے نہیں؛ یہ چیزیں گزشتہ اُمتوں کو ہم سے زیادہ عطا ہوئی تھیں، بلکہ یہ تمام تر کرم نوازیں جانِ کائنات ﷺ کے قدموں کے ساتھ نسبت کی وجہ سے ہیں۔

امام اہل سنت، پیکرِ عشق و محبت، چشمہٴ علم و حکمت، امام احمد رضا خان قادری علیہ الرحمہ نے خوب کہا:

عطائے آرب، حبلائے کرب، فیوضِ عجب، بغیر طلب

یہ رحمتِ رب ہے کس کے سبب! برّ جہاں تمہارے لیے⁽¹⁾

یہ بات ایک تلخ حقیقت ہے کہ ہمارے دلوں سے نسبتِ مصطفیٰ کریم ﷺ کی اہمیت کم ہوتی جا رہی ہے اور یہی اُمت کے تنزّل و زوال کی اصل وجہ ہے۔

نسبتِ مصطفویہ کی قدر دانی کا جذبہ پروان چڑھانے کے لیے آج کے خطبہ میں اُمتِ مسلمہ کے چند عظیم خصائص کا تذکرہ کیا گیا۔ خلاصہ یہ ہے کہ:

(1) سرورِ کونین ﷺ کی اُمت تمام اُمتوں سے افضل ہے اور اسے ربِّ کریم کے حضور سب سے زیادہ اعزاز و تکریم نصیب ہے۔

ماہِ ربیع الآخر کا آغاز ہو چکا ہے، اس کی مناسبت سے محبت کے رنگ میں ہم بجا طور پر یہ کہہ سکتے ہیں کہ انبیاء کرام علیہم الصلوٰۃ والسلام کی صف میں صاحبِ معراج ﷺ جیسا کوئی نہیں اور اُمتوں کے اولیا کی صف میں فیضِ عالم داتا گنج بخش علی ہجویری اور غوثِ اعظم شیخ عبد القادر جیلانی رحمہما اللہ تعالیٰ جیسا کوئی نہیں۔

یہ اصولی بات بھی ذہن نشین ہونی چاہیے کہ جن کا عہدہ بڑا ہو اُن کی ذمہ داری بھی زیادہ ہوتی ہے۔ بارگاہِ رب العزت میں ہمارا مرتبہ سب سے اُونچا ہے تو ہمیں گناہوں اور گھٹیا کاموں سے بچنے کا اہتمام بھی سب سے زیادہ کرنا چاہیے۔

¹ ارب: 100 کروڑ۔ جلائے کرب: غموں سے رہائی۔ یعنی اُمتِ محمدیہ پر اللہ تعالیٰ کی بے شمار رحمتیں ہیں، غم دور کیے جاتے ہیں، بغیر مانگے عجیب و غریب فیض نصیب ہوتے ہیں، رب تعالیٰ کی یہ رحمت کس وجہ سے ہے؟ قسم بخدا، یا رسول اللہ! صرف آپ کے ساتھ نسبت کی برکت سے ہے۔

(2) ارحم الراحمین نے اُمتِ مسلمہ کو آسان ترین اور کامل ترین شریعت عطا فرمائی ہے، لطف یہ کہ روزِ قیامت اس پر عمل کرنے کا اجر و انعام بھی سب سے زیادہ عطا کیا جائے گا۔

اس کرم کا تقاضا ہے کہ ہم کام چوری کے بہانے بنانے کے بجائے دل و جان سے نبی کریم ﷺ کی شریعتِ مبارکہ پر عمل کریں اور دونوں جہان کی رحمتیں سمیٹیں۔

(3) نبی آخر الزمان ﷺ کی اُمت پر یہ خاص رحمت ہے کہ اس کے گناہوں کی معافی کے لیے ربِّ کریم نے کئی اسباب رکھے ہیں:

○ عفو و رحمت والے خاص اوقات کی عطا

○ حسنات کے ذریعے سینات کی معافی

○ تکلیفوں اور آزمائشوں پر صبر کی برکت سے مغفرت

○ اپنی اور دوسروں کی دُعاؤں کے سبب درگزر

یہ سب رحمت سے نوازنے کے طریقے ہیں؛ تاکہ محبوبِ پیارے کی اُمت کی دُنیا میں ہی معافی ہو جائے اور آخرت کے سخت عذاب سے محفوظ رہے۔

(4) آخرت میں بھی اُمت کی خاص عزت افزائی ہوگی اور دیگر تمام اُمتوں پر فضیلت کو بھرے محشر میں دکھایا جائے گا۔

(5) سیدِ انس و جان ﷺ کی دُعا قبول فرماتے ہوئے ربِّ کریم نے یہ بھی وعدہ فرمایا ہے کہ وہ کبھی بھی کفار کو مسلمانوں پر غالب نہیں

ہونے دے گا، ایسا نہ ہوا ہے نہ ہو گا کہ اُمت کا نام و نشان مٹ جائے... تاہم نبی رحمت ﷺ نے یہ غیبی خبر عطا فرمائی کہ اُمت کی تباہی باہمی لڑائیوں اور نا اتفاقی کی وجہ سے ہوگی۔

اس سے سبق لیتے ہوئے اُمتِ مسلمہ کو اجتماعی مفادات کے لیے متحد ہونا چاہیے۔ یہ نا اتفاقی کا ہی نتیجہ ہے کہ اسرائیل اور امریکہ وحشی درندوں کی طرح دندناتے پھر رہے ہیں اور کوئی اُن کا راستہ روکنے والا نہیں ہے۔ اگر اُمتِ مسلمہ باہمی اتحاد کا مظاہرہ کرے تو ان شاء اللہ تعالیٰ بہت جلد عروجِ رفتہ دوبارہ سے نصیب ہوگا۔

شرعی مسئلہ: اللہ تعالیٰ کی رحمت سے مسلمان اپنی زبان کے ذریعے قرآنِ عظیم کی تلاوت کرتا ہے، ذکرِ الہی کی سعادت

ملتی ہے اور دُرودِ پاک پڑھنے کا شرف عطا ہوتا ہے؛ لہذا اُسے اپنا لعب (تھوک) نجاست (پیشاب وغیرہ) پر پھینکنے کی اجازت نہیں، تاہم واشِ روم کی دیوار وغیرہ، یعنی کسی پاک جگہ پر تھوکنا جائز ہے (البتہ نفاست کا لحاظ رکھنا چاہیے)۔

(فتاویٰ رضویہ، جلد: 4، صفحہ: 604، ملخصاً، رضافاؤنڈیشن جامعہ نظامیہ رضویہ)

اللہ تعالیٰ اپنے محبوب مکرم ﷺ کے طفیل ہم سب کی بخشش و مغفرت فرمائے! اور آپ ﷺ کے ساتھ نسبت کی قدر جاننے اور اُسوہ حسنہ پر عمل کرنے کی سعادت سے نوازے!

قادرِ مطلق اہل غزہ سمیت دُنیا بھر کے مظلوم مسلمانوں کی مدد فرمائے، امریکہ اسرائیل گٹھ جوڑ کے شر سے اُمت کو محفوظ رکھے! اور اسرائیل کو تمام اتحادیوں سمیت نشانِ عبرت بنائے!

رَبِّ کریم اہل پاکستان کو سیلاب سمیت تمام زمینی و آسمانی آفات سے محفوظ فرمائے اور مشکلات کا شکار جملہ مسلمانوں کی خاص مدد فرمائے! خالقِ کریم وطن عزیز کے تمام ارباب اختیار کو اسلام کا خدمت گزار اور عوام کا خیر خواہ بنائے!

آمین بجاہِ النَّبِیِّ الْکَرِیْمِ ﷺ